

## आराजीअ ते अनुग्रहु

( १२७ )

हाणे आराजीअ जे, आई आनन्द जी वारी ।  
 साधु आराजीअ जो हुयो, भाई हरिकिश्नि हितकारी ॥  
 तंहि थल्हे में साईअ जी, दिठी सूरत सूंहारी ।  
 मोहिजी वियो मन में, मजियो मालिकु मन ठारी ॥  
 कथा में कीर्तनु कयो, करे गीतनि गुलिजारी ।  
 सुधामें जे संगीत जी, कथा कई सारी ॥  
 प्रसन्नु थियो प्रेमीअ ते, तद्गहिं अबलु अवितारी ।  
 चादर दिनांऊंसि चाह मां, जेका चिटियल चोधारी ॥  
 थोरेई गुण खे दिसी, थिये रीझ बाबल भारी ।  
 साधन श्रद्धा सां चयो, करे निउड़ी नीजारी ॥  
 जे रीधो आहीं रांझन अबल, दीननि दातारी ।  
 त हिकवार हलींमि अंडण में, करे साहिब सतारी ॥  
 सौभाग्यु दियो सतिसंग जो, कामिल कलि तारी ।  
 मालिक तद्गहिं मन भावंदी, दिननि दिलिदारी ॥  
 ईन्दा सीं तुंहिजे अंडण में, दिसी श्रद्धा सचारी ।  
 मनाए संगति सारी, वठी आया वतन में ॥

( १२८ )

आराजीअ में अचण सां, राजी थियो रांणो ।  
 सभिनी सतिसंगियुनि जे, साई साह में सीबाणो ॥

अचनि सभु अनुराग सां, मड़िद ऐं मायूं ।  
 कथा . बुधी कलितार जी, थियूं सुकियूं दिलियूं सायूं ॥  
 सुमिहियल अविद्या निंङ्ग में, से जानिब जागाया ।  
 जेके पया ऊंघ आलिस में, से प्रेम में पगाया ॥  
 बाबल ब्रज विलास जी, लाती बहारी ।  
 . बुधी सारी संगति पई, चवे बलिहारी ॥  
 हाइ हयाती हेतिरी, असां वियड़ी अजाई ।  
 कई भगुवत भलाई, सदा जीए साईं मिठो ॥

( १२६ )

साईं सापुरिस ते, वर्जी वणनि में विहरे ।  
 उते बि अवध धणीअ खे, सिक में सद्द करे ॥  
 आउ अवध जा लादुला, रघुकुल उजियारा ।  
 दर्शनु दे दिलिदार तूं, दशरथ दुलारा ॥  
 भरत लालु नन्दी ग्राम में, जिअें राघवु संभारे ।  
 उन्हीअ भाव आनन्द में, साईं प्रीतम पुकारे ॥  
 पादिकाऊं प्रीतम जूं, सिंघासण धरे ।  
 बाबलु वेठुमि भाव में, छत्रु हथि करे ॥  
 सागियो तपस्वी रूपिड़ो, दिलिबर थमि धारियो ।  
 आउ अवध सम्राट तूं, इऐं सद्दे संभारियो ॥  
 वजी ठारि सज्जण खे, अई दखिण जी हीर ।  
 हिते छा लाइ थी अचीं, दिलिड़ी करण अधीर ॥  
 सांवण जे बादल खे, दिना नियापा नीह ।

जिते जानिबु जगत् गुरु, उते थोरो वसिजि मीह ॥  
 पर्ण कुटीअ प्रीतमु प्रिया, वेठा वलिकल वेड़िहे ।  
 जदहीं घूमनि धप में, तदहीं छांव कजो नेड़े ॥  
 बादल मूं बंदिड़े जो, दिजि प्रीतम खे पैगामु ।  
 आंसू वहायां अखियुनि मां, जपे तवहां जो नामु ॥  
 झोलनि ऐं लुकुनि में, कींअ घोट उते घारींनि ।  
 परे रही परिवार खां, कींअ दिलिड़ी धुतारींनि ॥  
 श्रीरंगदुबु रंगदेवु रांझन जी, कंदो जिति किथि रखवारी ।  
 ईंदुमि जस ऐं जीत सां, सिधो साहिबु सुखकारी ॥  
 साहिब श्री सियाराम जो, ज़ाणां सरलु सुभाउ ।  
 दया दासनि ते सदा, जहिड़ी ममितिणि माउ ॥  
 गुण सेवा खां हीनु भी, करे दीनु पुकार ।  
 बिना देरि ड़ोड़ी अची, साहिबु लहे संभार ॥  
 थोरिड़ी सेवा दास जी, मजे सुमेर समानु ।  
 पंहिजे किरोड़ कुरिबनि खां रहे आनन्द कन्दु अणज़ाणु ॥  
 विपति ग्रस्तु दिस्सी जीव खे, आंसुनि झर लाए ।  
 पिता जीअं प्रसन्नु थिए, जदहिं सेवकु सुखु पाए ॥  
 गाए रघुवर गुणनि खे, तन मन सुरिति भुली ।  
 मालिक जे मिलण जी, तदहीं राह खुली ॥  
 परियां पुष्पक यान ते, आयुमि श्री रघुनाथु ।  
 लछिमण ऐं श्री जू सहिति, सखा सनेही साथि ॥  
 द्रह हथ मथे द्राकणि तां, लथुमि साकेत साई ।

हथिड़ो वरिता कपीश जो, केद्रो कुरिबु कयाई ॥  
 विभीषण पंहिजे पाग सां, पियो सीड़िहीं साफु करे ।  
 लालु लाखीणी लोढ़ सां, लहेमि हरे हरे ॥  
 मिलणु राघव भरत जो, बाबल मन भायो ।  
 देवनि जसु गायो, वर्षा करे गुलनि जी ॥

( १३० )

साईअ जे सतिसंग जी, कनि साराह सभेई ।  
 माणुहुनि मेरी मतिड़ी, बि भगति रस भेई ॥  
 कामिल कयूं कुरिब जूं, किरामतूं केई ।  
 जे किरिया अविद्या कूप में, तिनि कढ़ियो हथ देई ॥  
 जानिब जो जसिड़ो बुधी, आया जौक सां जेई ।  
 साई साहिब ब्राझ सां, थिया तरण तारण तेई ॥  
 माणीनि मालिक महिर सां, भावना दिव्य देही ।  
 उन्हनि बि ज़ातो अबल खे, सचु सांवलु सनेही ॥  
 नीह भरिए नेणनि सां, जदहिं निहारे नेही ।  
 अन्दर जे आनन्द जी, पोइ गाल्हि करियां केही ॥  
 जदहिं बोलेमि बालिड़ा, साहिबु सहजेई ।  
 पहुंचाए प्रीतम वटि, पंहिजो बलु देई ॥  
 जेके मुंझी पिया मार्ग में, रहिया वतन खां वेही ।  
 से बि सज़ण साहस सां, विया प्रीतम वटि पेही ॥  
 चिरु जीवेम सतिसंग धणी, वेड़िहो वसेई ।  
 जिते सुबूह संझेई, मचे मौज सतिसंग जी ॥

( १३१ )

अनुराग भरियो आराजीअ में, भगतु भोजूरामु ।  
 चोर्थी भुमिका ज्ञान जो, जंहिजे अन्दर में आरामु ॥  
 पुट विछोड़े पीड़ में, थियो वैरागी वरियामु ।  
 निंझिड़ी फिटी नेणनि जी, छदियो खाइणु तामु ॥  
 घुमें मसाणनि में पियो, जपे निर्मलु नामु ।  
 मतिड़ी ट्रकियल खीर जियां, ततिड़ी हुयसि तमामु ॥  
 साई अ जे सतिसंग में, आयो सो अभिरामु ।  
 सतिगुर नानक शाह जियां, दिठो साई सुखधामु ॥  
 चंबिड़ी पियो चरणनि में, जलु वहाए जामु ।  
 भाई जनि भगत जो, दसियो प्रीतम खे पैगामु ॥  
 साईअ चयो सनेह सां, उथी बुढ़िड़ा चउ सतिनामु ।  
 दिलिबर देई दिलासिड़ा, विधुसि दिलि खे दामु ॥  
 मुरिझायलु मुखिड़ो दिसी, चयो बाबल कुरिबु कलामु ।  
 मास्तर थीउ न मांदिड़ो, थई हारिए जो हरिनामु ॥  
 कूड़ो मोहु जगत जो, थई सचो श्री सियारामु ।  
 मास्तर चयो ब्राह्म ब्रधी, मां गोलनि जो त गुलामु ॥  
 वाट दसियो का विंदुर जी, जंहि में रहां मस्तु मुदामु ।  
 संभारियां साहिब खें, साई सुबह शाम ॥  
 समर्थ तूं सोघो कजांइ, मन जो मोहु लगामु ।  
 तलब जे तलवार सां, कयो कामु क्रोधु कतिलामु ॥

बाबल बि दिठो भगत खे, निमाणो निष्कामु ।

अबल दिनुसि इनामु, सचो साधु सही करे ॥

( १३२ )

बितुकी बाबल जस जी, बालियां थो बोली ।

कुरिब भरिए करतार तां, कयमि न जिंदु घोली ॥

साईअ जे सतिसंग जी, नितु वहे सुरसरि सीर ।

कृपा सिंधु कथा ते, थिए भगतनि जी भीड़ ॥

वचन बाबल वीर जा, जणु दिलि खे लगनि तीर ।

उत्पन्नु थिए अन्दर में, आनन्द कन्द उकीर ॥

प्रेमी प्रश्नड़ा पुछनि, बई हथिड़ा जोड़े ।

वचननि जी बरिसाति में, तिनि बाबलु पियो बोड़े ॥

श्रद्धा मन्त्रु उतिसाहिड़ो, जिनि अंदरि ट्रेई ।

सेई सतिगुर बाझ सां, रस माणीनि बेई ॥

प्रेमियुनि पुछियो प्रीति सां, कीअ मालिकु मिठो मिले ।

रीझी कहिड़नि गुणनि ते, खावन्दु नितु खिले ॥

भोरो सुभाउ जिनि जो, मुखिड़े में मेठाजु ।

निष्कामी निष्कपटु जो, तहिंखे मिले रघुराजु ॥

गुण गार्हनि गोबिंदु जा, जेके आंसुनि झर लिकाए ।

मूरत महिबूबनि जी, रखे दिलि में लिकाए ॥

आवाजु पंहिजे एट्र जो, साह न सुणाए ।

रसनिधि राघवलाल खे, रोई रीझाए ॥

सदा सेवक भाव सां, किंकरु कोठाए ।

जेकी वणेशिं जीअ खे, सो बुखियनि खाराए ॥  
 अंग उघाड़ा जे दिसे, तिनि खे ढकाए ।  
 प्रेम पदार्थु प्रभूअ जो, उहो नितु पाए ॥  
 अखिड़ियुनि में जिनि जे सदा, आंसुनि जो आ धामु ।  
 ज़िभिड़ीअ ते नचंदा रहे, नीह सां निर्मलु नामु ॥  
 कननि सां .बुधंदो रहे, गोबिन्द जा गुणग्राम ।  
 विहारे मन मन्दिर में, रघुपति राजा रामु ॥  
 सेवा करे सन्तनि जी, छदे मदाई मानु ।  
 सेवकु सतिगुर जो दिसी, करे सेणनि जीआं सन्मानु ॥  
 भाव जे अस्थान ते, करे कदहिं ना चोरी ।  
 भगति करे भगवन्त जी, धारे मति भोरी ॥  
 अमरु सुखु मिले उन खे, जो इष्ट कुशलु चाहे ।  
 निर्मल मति निष्कामु थी, सदा सज़णु साराहे ॥  
 जिअें ममतिणि माउ पई, पुट्रिड़े प्यारु करे ।  
 तीअें अहेतुकी अनुराग सां, ठाकुरु दिसी ठरे ॥  
 वचननि जे रतननि सां, भगत सभु भरिया ।  
 छा कुरिबानु करियां, ढोल ढरिया जहिं वेल में ॥

( १३३ )

हीरापुरीअ हलण जो, थियो अबल खे उत्साहु ।  
 सति संगियुनि श्रद्धा सां, घणो देखारियो चाहु ॥  
 सारो दीहु रहण जो, सांगु खंयों सामानु ।  
 बगीब चड़िही बाबलु हलियो, जोधो वीरु जुवानु ॥

आया हीरापुरीअ ते, जिते बिछिरलि जी छाया ।  
 दर्शनु कयाऊं सन्त जो, थिया प्रसन्न सुखदाया ॥  
 साईअ साहिब जो कयो, साधुनि घणो सन्मानु ।  
 साईअ भी सन्तनि खे, दिलि सां दिनों दानु ॥  
 ढंढिड़ी हुई समुद्र जियां, तंहि में साहिब कयो सनानु ।  
 दिसी कलोल करितार जा, थिया मुहिबती मस्तानु ॥  
 जल क्रीड़ा जानिब जी, पूरो पहरु हली ।  
 गुण गार्हनि रघुवीर जा, छिके कुरिब कली ॥  
 चतुर दास चरिचा करे, पिया खावन्दु खिलाईनि ।  
 मानु छदे मुहिबत सां, रांझनु रीझाईनि ॥  
 अन्दिर ब्राहरि स्नानु करे, वेठा विच वणिकार ।  
 दासनि आंदा अनुराग सां, करे ताम तियारु ॥  
 भगतनि विचि भोजनु करे, साई सन्तु सुजानु ।  
 गुवालनि जे विच में, जीऐं जसुमति नंदनु कानु ॥  
 भोजन खाई भाव सा, खबे लेटियो खावन्दु ।  
 चिरुजीवे बाबलु मिठो, दासनि जा दिलिबन्दु ॥  
 भगतनि घोटी भंगिड़ी, जेक शंकर खे प्यारी ।  
 छाणे पंहिजे हथनि सां, सा साहिब संवारी ॥  
 प्रेम भरी उहा प्यालिड़ी, सभिनी पुरि पीती ।  
 वेठा सभु एकांति में, इहा रांझन जी रीती ॥  
 हिक्किड़ी छाया वृछनि जी, बियो निर्मल नदी तीरु ।  
 श्री वृन्दाबन बहार में, साई थियुमि सुधीरु ॥



साईअ दिठो समाज में, निमाणो नंदलालु ।  
 वेठा स्फटिक शिला ते, जिते वणनि छांव विशालु ॥  
 यादि करे ब्रज सुखनि खे, वहाए आंसुनि धार ।  
 सदिड़ा करे सिक मां, ओ सबल सुधामा यार ॥  
 किये यशोमति माइड़ी, किये बाबा श्री नन्दराइ ।  
 कहि विछोड़ियुमि वतन खां, चवे रोई कुंवरु कनाइ ॥  
 पुटु छदे परदेस में, ओ निर्मोही नन्दराइ ।  
 वरी न लथइ संभारिड़ी, त काथे कान्हलु आहि ॥  
 जदहिं खां जानिब अबा, आयुसि वतन खां विछुड़ी ।  
 तदहिं खां पीतमि कीन की, बाबल खीर फुड़ी ॥  
 कयुमि कलेऊ कोन को, मखणु ऐं मिसिरी ।  
 ममतु जसोमति माय जो, कींअ वजें विसिरी ॥  
 आउ काना नयन पुतिली, लालन आंगन चन्द ।  
 कुंवर कनैया लादुला, गुणनि भरिया गोविन्द ॥  
 अमड़ि जा आवाजिड़ा, बुधी पलि पलि पूर पवनि ।  
 हर हर उथां अङ्ग मां, निंङ्ग न अथमि नेणनि ॥  
 कदहिं दिसां अमड़ि जी, उहा गोदी गुलिजारी ।  
 सदिड़ो करेमि सनेह सां, आउ बांकल बिहारी ॥  
 काबू थियुसि कोटनि में, पर सारे सज्जननि साहु ।  
 ट्रिनहीं लोकनि जो राजिड़ो, घोरियां ब्रज मथाहु ॥  
 मिठो लग्गे महिलनि खां, गोबर जो गारो ।  
 गायूं चारियां गुवालनि सां, इहो सुखिड़ो सोभारो ॥

मां छा ज़ाणां राज मां, सभु जंजालु थो भायां ।  
 हे विधिना मूं ते महिर करि, वर्जी वतनु वसायां ॥  
 अमड़ि उथारेमि असुर जो, दुधिड़ो विलोड़े ।  
 मिसी रोटी मायड़ी, दिए मखण सां बोड़े ॥  
 जिनि लदायमि लादिड़ा, कयूं सवें सुखाऊं ।  
 घोरे पियनि जलिड़ो, खणी रोग बलाऊं ॥  
 पीरीअ में पीउ माउ जी, मूं सेवा कई कान ।  
 हाणे हिंयारी वठां हुब्र मां, छदे सभेई शान ॥  
 सुरित करे स्वामिनि जी, पियो गुझिड़ो गालिहाए ।  
 प्राणेश्वरी प्रिया जी, गोविंदु गुण गाए ॥  
 इऐं घणे अनुराग में, मोहनु थियुमि अधीरु ।  
 ड्रोड़ंदो आयो उते, तदहिं मिठो बाबलु वीरु ॥  
 कानल खे अची कुरिब मां, छातीअ सां लातो ।  
 अंचल सां आसूं उघी, भरे भाकुरु पातो ॥  
 मोहन ज़ाता मन में, आयुमि बाबा नन्दराइ ।  
 सुद्रिका भरे सिक सां, चयो मायिड़ीअ सांगु मिलाइ ॥  
 कछ में करे किशिन खे, वृन्दाबनि आया ।  
 अमड़ि जसोदा अंडण में, थिया मंगल वधाया ॥  
 अमड़ि साईअ खे दिनी, अण गणी आशीश ।  
 अचलु माणियो राजिड़ो, तवहां जो राखो नितु जगदीशु ॥  
 युगल विहारे गोदि में, पुरियूं पकोड़ा खाराया ।  
 साईअ साराहिया, भाग जसोदणि माउ जा ॥

( १३४ )

मालिक मिलायो माइटनि सां, गोकुल जो गोविन्दु ।  
 अनुराग सिन्धु अबल मिठे, माणियो एकांति जो आनंदु ॥  
 सतिसंगी बि सनेह सां, तद्रहिं साईअ वटि आया ।  
 प्रेमियुनि सभिनी प्रीति सां, अची सिरिड़ा निवाया ॥  
 दिलिबर दिव्य दर्शन सां, दिलिड़ी पियनि ठरी ।  
 विरूंह जे वेड़िहे में, वेठुमि वीरु वरी ॥  
 प्रीति मंझा प्रशनु कयो, भगत भोजूराम ।  
 साहिब तवहांजो आहियां, गोलनि जो त गुलामु ।  
 मूं बानिहे जी वेनती, बाबल हिक आहे ।  
 घुरणु हद्रेई घोरि तूं, इऐं स्वामी फरिमाए ॥  
 कृपा करे इन्हीअ भाव खे, मुहिंजा साहिब समुझायो ।  
 निष्कामी नेहियुनि जो, सुभाउ सुणायो ॥  
 आशीश करे पंहिजे इष्ट खे, साईअ ब्रालियो ब्रोलु ।  
 जीअें जीअें नेहु निष्कामु थिए, तिअें तिअें ढरे ढोलु ॥  
 कहिड़ो बि हीणो हालु थिए, तोड़े पिने पंज कणी ।  
 त बि अहेतुकी अनुराग सां, ध्याए सदा धणी ॥  
 लोक परलोक जे सुखनि जी, करे न चित में चाह ।  
 पंजनि मुक्तियुनि खां परे, सो माणे प्रेम प्रवाह ॥  
 रांझन जे रस रीझ जी बि, कामिना कीन करे ।  
 सुखी दिसरं पंहिजे सज्जन खे, इहा आसीस पियो उचिरे ॥  
 गोपियुनि ई गोविंद सां, इहो नीहड़ो निबाहियो ।

दुख सही दिलिबर लाइ, स्वामीअ सुखु चाहियो ॥  
 मथुरा में मोहन खे, इऐं पत्रु पठायो ।  
 दर्शनु कयूं दिलिबर जो, इहो रूहड़े जो रायो ॥  
 पर जे प्रीतम खे मिले, उते सुखिड़ो सवायो ।  
 भरी रहे उते रस सां, इऐं गोपियुनि मन भायो ॥  
 प्रीतम असां आसीस सां, थियो आं मथुरा नाथु ।  
 जगतपति जगदीशु थी, त बि चवाइजि गोपी नाथु ॥  
 बंसी इहा ब्रज देश जी, मिठी स्वामिणि जी ब्रानिहीं ।  
 छातीअ लाइजि छोह सां, इहा नीह जी निशानी ॥  
 सार करे स्वामिनि जी, जदहिं दिलिड़ी वेगाणी ।  
 तदहिं रीझाईदव रस सां, इहा मुरिली निमाणी ॥  
 गोपियूं गोकुलचन्द्र जो, सुखिड़ो नितु चाहियूं ।  
 वेही यमुना तीर ते, तुहिंजा मंगल मनायूं ॥  
 कानल पंहिजे सुखनि जी, अथऊं कामिना कान ।  
 चाहियूं थियूं चित चोर जा, सदा कुशल कल्याण ॥  
 पखियुनि पांथेडुनि सां, नितु आसीसूं पठायूं ।  
 जिते हुजीं शल सुख लहीं, सभु थियनी मन भायूं ॥  
 कुशलु . बुधुं तुंहिजो कननि सां, इहा असां जीअ धारी ।  
 सुखी रहीं स्वामिनि सां, मुंहिजा बांकल बिहारी ॥  
 इएं गोपियुनि जी दिलिड़ी, सदां गोविन्दु गुण गाए ।  
 पेई साहिब सुखु चाहे, अठई परि अंदर में ॥

( १३५ )

हिक दीहुं वेठा विखंह में, खोल प्रेम पुराणु ।  
 मिथिलेश्वर महाराज जो, दिठो चाह मंझा चौगानु ॥  
 झूलन्दे दिठो हिंडोलड़े, मैथिलिचन्द्रु महरिबानु ।  
 क्रोड़ सुधा खां भी सरसु, कुअंरि जी किलकान ॥  
 अचानक आयो उते, भोजूरामु भाग्यवानु ।  
 दिव्य तेजु दिसी दर खां, थियो हेरत में हैरानु ॥  
 साई सहचिर रूप सां, लोढ़े भूमल भगवानु ।  
 दियनि आशीशूं उमंग मां, थीन्दुव कुशलु कल्याणु ॥  
 रक्षा कन्दुव हरि गुरु सदां, स्वामिनि तन मन प्राण ।  
 नृत्यु करनि नएँ नेह सां, छेड़े रस जी तान ॥  
 मगनु थियो मास्तरु दिसी, साहिब सचिड़ो शानु ।  
 द्राकणि मां द्रकन्दो लथो, भुलाए भव में भानु ॥  
 मन ई मन गाइण लगो, जानिब जसु महानु ।  
 जीउ साई सुबहान, तूं वाली आं विसु जो ॥

( १३६ )

तूं वाली आं विसु जो, तूं शाहनि जो शाहु ।  
 तूं द्रातरु आं देह धणी, तूं आशिकनि अल्लाहु ॥  
 तुंहिजे गुण अनन्त जो, अन्तु न लहे अनन्तु ।  
 प्रेम वशि प्रगटु थियें, साई साहिब सन्त ॥  
 द्विघड़ो पाए चोलिड़ो, पगिड़ी सिर बांधी ।  
 दूलहु रूपु दरवेशु थी, घुमीं आराधी ॥

वेदनि भी तुहिंजे जस खे, तिर मां तिरु ज़ातो ।  
 पूर्णु वसि थियें तिनि जे, जिनि नीहुं ऐं नातो ॥  
 ब्रधिजी प्रेम जी दोरि में, सभु सजाई सांग ।  
 भेषु दिसी भुलिजी पवनि, सुर नर मुनि ऐं नांग ॥  
 सो ज़ाणें तुंहिजे रहस्य खे, जेहिं तूं ई ज़ाणाई ।  
 सो माणे तुंहिजी मौजिड़ी, जेहिं तूं ई माणाई ॥  
 सो गाए गुण तुंहिजिड़ा, जेहिं तूं ई ग़ाराई ।  
 सो ई प्रेम प्रधानु थिये, जहिंखे साहिब साराहीं ॥  
 तुंहिजी अगम अगाध गति, तूं बे अन्तु धणी ।  
 गेहीअ तुंहिजे गंज मां, पाती कुरब कणी ॥  
 तुंहिजे चरणनि रज में, करियां कोट प्रणामु ।  
 साई साहिब खे सदां, सुर मुनि करनि सलामु ॥  
 जोगी ज़ाणिनि जोति रूपु, ज्ञानी आत्मारामु ।  
 भग़तनि लाइ बाबल मिठा, तूं सांवलिड़ो सुखुधामु ॥  
 नेति नेति चई वेद था, तोखे पुकारीनि ।  
 शास्त्र सभु सनेह सां, सदां तोखे सम्भारीनि ॥  
 तूं ई सतिगुरु थी द्रसीं, राघव तत्व ज्ञानु ।  
 प्रेम दिये प्रेमियुनि खे, दीं मुहबतियुनि खे मानु ॥  
 जन्म जन्म थियां गोलिड़ी, इहा अन्दर मंझि उकीर ।  
 मां ब्रान्हीं जुगि जुगि थियां, तूं जुगि जुगि बाबलु वीरु ॥  
 गुनहग़ारु नामु मुहिंजिड़ो, तुंहिजो नालो बखिशणहारु ।  
 मां सेवकु सरिकारि जो, तूं साई शील भण्डारु ॥

पोड़िहे ते प्रसन्न थी, दिजो भगति भण्डारु ।  
 जिये आसीसूं दियां अबल खे, माणे कुरिब करारु ॥  
 मैगसिचन्द्र मालिक जे, आहियां गोलनि जो गोलो ।  
 लाथो जहिं लहिजे में, भरमु ऐं भोलो ॥  
 जे रुलिया थे राह में, तिनि मिटायो रोलो ।  
 पहुंचायव प्रीतम दरि, प्रेमियुनि जो टोलो ॥  
 लाल लिकाई पाण खे, पाए झिघो चोलो ।  
 अजु दिठो मांव ओचितो, पए लोदियुव हिण्डोलो ॥  
 साई साहिब जी सदां, जै जै धनि बालो ।  
 मिलियो मालिकु अमोलो, सोभारी जहिं सिंधु कई ॥

( १३७ )

आराजीअ खां मेलु परे, मियां मोटण शाहु ।  
 पहुंच वारो पीरु आ, इहा साईअ बुधी साराह ॥  
 सैरु कंदे साहिब खे, थियो दर्शन उत्साहु ।  
 मियां मोटण मुकबिरे, आयुमि निमाणनि नाहु ॥  
 हथ जोड़े वंदनु कयो, रखी भक्ति भाउ ।  
 कुरानु रखियो हो कुंड में, सो खोलियो घणे चाह ॥  
 गुरुअ चाड़िहिया गुलिड़ा, भरे नीह निगाह ।  
 सेवकनि पुछियो सिक सां, ओ साई दिलि दरियाह ॥  
 बिए धर्म जे मजण खे, गोविंदु चयो गुनाहु ।  
 पंहिजे पंहिजे धर्म जी, सभुको वठे राह ॥  
 महिर मंझा मुशिकी चयो, अबलचन्द्र अल्लाह ।

○ ○